РОДНЫІЯ ВОБРАЗЫ 


Вобразы мілыя роднага краю, 
Смутак і радасць мая! 
то маё сэрца да вас парывае? 
Чым так прыкованы я 


К вам, мае ўзгорачкі роднага поля, 
Рэчкі, курганы, лясы, 

Поўныя смутку і жальбы нядолі, 
Поўныя сумнай красы? 


Толькі я лягу і вочы закрыю, 
10 Бачу я вас прад сабой. 
Іха праходзіце вы, як жывыя, 
Ззяючы мілай красой. 


Чуецца гоман мне спелае нівы, 
Ціхая жальба палёў, 

Лесу высокага шум-гуд шчаслівы, 
Песня магутных дубоў... 


Вобразы мілыя, вобразы смутныя, 
Родныя вёскі і люд, 
Песні цягучыя, песні пакутныя!.. 
9 Бачу і чую вас тут. 

